

Føroya Banki hækkar rentu

Eftir at Tjóðbankin hevur hækkað rentuna, hækka renturnar hjá Føroya Banka eisini. Flestu inn- og útlánsrenturnar hækka við 0,25 prosentstigum. Tó hækkar lægsta bústaðarrentan við 0,5 prosentstigum - úr 5,50 prosentum upp í 6,00 prosent. Rentan á 60-ára konto og Lutakonto hækkar eisini 0,5 prosentstig - upp í 4,50 prosent. Renturnar á innlánum við 3 mánaðar uppsøgn hækka við 0,25 prosentstigum. Renturnar øðrum konti hækka 0,25 prosentstig. Rentuhækkingarnar fáa gildi frá 22. juni 2007. Tey, sum vilja tryggja seg ímóti rentuhækkingum, kunnu venda sær til kundaráðgevar bankans.

Dýrari frítíðarbátar



Frítíðarbátarnir hjá norðmonnum eru triggjar ferðir so dýrir, sum bátarnir hjá eitt nú svium. Hetta vísa nýggjar útrokningar, sum Elcon/Santander Consumer Bank hevur gjørt. Útrokningar vísa, at miðalprísurin á bátunum, sum svia keypa, er 70.000 krónur, meðan miðalprísirnir á norsku bátunum er yvir 200.000 krónur. Talið av frítíðarbátum í Noregi nærkast 400.000. Í Svøríki eru næstan tvífalt so nógvir bátar, 750.000.

Ríðið á bylgjuni

Ein av fremstu dansku serfrøðingunum innan partabrævamarknaðin, Bjarne Jensen, metir børsskrásetingina av Føroya banka sum »en succès«, og ræður føroyingum til, at smíða, meðan jarnið er heitt. Hann er framvegis sannførdur um, at kursurin var hin rætti

PARTABRØV

Leo Poulsen
leo@sosialurin.fo

Landsstýrið hevur gjøgnum Fíggingargrunnin frá 1992 gjørt ein sera góðan handil, og tað hava tey, sum hava keypt partabrøv í Føroya Banka eisini.

Tað metir kendi danski serfrøðingurin innan partabrævamarknaðin, Bjarne Jensen.

Hann vil ikki hoyra talan um, at kursurin á partabrøvunum er settur ov lágt, tí tað er altíð ein stöðugongd at meta um slíkar kursir.

- Tað er sjálvandi ógjørligt at siga framman undan, hvussu kursurin nágreiniliga eigur at verða settur, men hann má altíð setast so, at tú tryggjar seljaranum ein góðan handil, samstundis sum tað má vera áhuga-vert hjá íleggjarum at keypa partabrøvini, sigur Bjarne Jensen.

Hann vísir eisini á, at yvirtekning er púra vanlig, og ikki sigur nakað sum helst um, hvat kursurin annars átti at verið, burtursæð frá, at hann er skilagott mettur.

- Tað eru ikki meiri enn 14 dagar síðani at ein banki her í Danmark, Bank Trelleborg, umskipaði sína børsskráseting í sambandi við, at teir skiftu frá at vera ein sparikassi til at gerast ein banki. Tá vórðu partabrøv bjóðað út fyri kurs 250, og sama dag, børsskrásetingin fór fram, streyk kursurin langt upp yvir 400, og liggur í dag á 397, sum



Bjarne Jensen, sum telist millum fremstu dansku partabrævaserfrøðingar, heldur fast um, at kursurin var bæði rætt og skilagott ásettur

svarar til ein 60% vøkstur, sigur Bjarne Jensen.

Rinda fyrri vanda

Partabrævaserfrøðingurin sammetti síðani kursin hjá Føroya Banka við gongdina hjá Bank Trelleborg.

- Partabrøvini vórðu seld fyri kurs 189. Nú eru tey á 228. Hetta svarar til 20% hækking. Ein kann so bara ímynda sær hvat hevði hent, um kursurin varð settur til 230 í staðin fyri 189. Tað hevði í hvussu er ikki verið ein eins hugalig gongd, vísir hann á.

Tað er tí av allarstørsta týðningi, at bankin kemur á børsin sum ein »succés« og ikki sum ein »fiasko«. Tí ein slík hevði tikið ógvuliga langa tíð at rætta upp aftur.

- Ein fiasko hevði stutt

sagt ført til, at ikki bara bankin, men eisini Føroyar sum so mistu trúvirði millum útlendskar íleggjarar, vísir Bjarne Jensen á.

Hann heldur tí, at kursurin ikki er ov lágt settur. Landsstýrið hevur umvegis Fíggingargrunnin frá 1992 stungið 1,2 milliardir í lumman, og ræður framvegis yvir einum triðingi av bankanum. Og tey, sum hava keypt partabrøv hava gjørt ein góðan handil, men tað er heldur ikki meiri enn rímligt, at tey fáa eitt sindur fyri tann tapsvandan, tey taka á seg.

Í sambandi við yvirtekningina sigur partabrævaserfrøðingurin, at ein slík bert er at gleðast um, tí hon stavar bert frá einum: Góðari marknaðarføring. Og hendan marknaðarføring hevur gjørt, at íleggjarar

vísa áhuga fyri bankanum.

- Tað er ógvuliga positivt, tí hetta setir Føroyar á landkortið, og tað kann bara verða gott, sigur Bjarne Jensen.

Útnytta áhugan

Danski serfrøðingurin sigur, at í staðin fyri at nýta orku upp á at hugsa um, antin kursurin skuldi verið hetta ella hatta, so áttu føroyingar í staðin fyri at roynt at fylgt framburðinum upp.

- Tá danir hugsa um Føroyar, so hugsa teir um 90-íni og síggja fyri sær ta óhepnu mynd, sum tey flestu okkara høvdu av tykkum tá við bankakreppu, og tí, sum tað bar við sær. Nú er ein gyltur móguleiki at vísa Føroyar fram sum

tað, landið er í dag, nevniliga eitt land í stórari framgongd, sigur Bjarne Jensen.

Hann luftar tí tankanum, at landsstýrið átti at sett ein lítlan part av vinninginum av bankasøluni í grunn til tess at marknaðarføra Føroyar.

- Gerið til dømis ein reklamufilm um Føroyar og vísi hann í TV2. Vísið, at Føroyar ikki er tann myndin, sum danir hava av landinum og tykkum frá 90-árunum. Tað hevði í hvussu er verið pengar væl givnir út, sigur Bjarne Jensen.

Og hann heldur, at Føroyar á ongan hátt nýttast at smæðast burtur. Hann vísir á, at tað er ógvuliga væl avstaðfarið, at vit hava tveir stórar bankar, sum báðir verða børsskrásettir, um-

framt tveir minni sparikassar.

- Vit mugu minnst til, at landið er lítið, ikki størri enn ein vanligur danskur provinsbýur í fólkatáli. Og tit skulu framvegis hava tykkara egnu stjórn og skulu hóast lítlu støddina framvegis forvinna pening, sigur Bjarne Jensen.

Lætt at vera bakklókur

Eisini tað, at bankin hevur megnað at skapt áhuga uttan fyri landoddarnar heldur serfrøðingurin vera væl klárað. Hann sigur, at tá Handelsbanken og Føroya Banki fara til London at leggja eitt prospekt fram, so er talan um fíggarligar pinkulingar. Og tá er ikki so lætt at fáa fíggarfólk at koma rennandi, eins og eitt nú amerikanskir risabankar kunnu.

Tað er tí av ógvuliga stórum týðningi, at upplýsa um, hvar Føroyar eru og hvat tað er. Og hetta kann sum omanfyri nevnt gerast við góðari marknaðarføring, við til dømis einum reklamufilmi, ella við at tiltuska okkum eitt sindur av umrøðu í Sunday Times ella Wall Street Journal.

Tað ræður sostatt um at vera úti um seg, tá tað kemur til marknaðarføring, tí tú selur ikki ein banka, um tú ikki eisini samstundis selur landið. Tí skulu vit verða positiv, og tað er eftir hansara meting als eingin orsök at havast at hvorki forarbeiði í sambandi við söluna av Føroya Banka ella ásetta kursinum.

- Tað er so ógvuliga lætt at vera bakklókur. Men latið teir, ið finnast at söluni, søkja starv í eini fyrirtøku, sum livir av at gera prospekt og at selja fyrirtøkur á partabrævamarknaðinum. So høvdu teir fingið nakað annað at sæð, sigur Bjarne Jensen, partabrævaserfrøðingur við Sosialin.